

Il-Qima lejn SAN ĠUZEPP fil-Pittura u l-Istatwi fil-Knejjes tar-Rabat ta' Ghawdex

~ ~ ~



Kitba tal-
Kan. Dun Nikola Vella Apap

Fil-Knisja u Mużew tal-Katidral

Waħda mill-erba' kappelli li jiġu mal-korsija tal-Knisja Katidrali hija meqjuma lil San Ġużepp. Il-kwadru huwa kopja fidila ta' dak tad-Domenichino (1581-1641). Kien impitter mill-pittur Mikiel Busuttil (Seklu XVIII). Dan il-kwadru kien ġie mogħti lill-Knisja Katidrali mis-Sur Lwigi Busuttil li kien jiġi mill-pittur Mikiel Busuttil. Dan, kien għamel patt lill-Kapitlu tal-Katidral li meta jmut hu u martu Emilia li jekk il-kadavru tagħhom jiġi akkumpanjat mill-Kapitlu, l-kwadru tal-Harba ta' San Ġużepp jiġi mogħti li din il-Knisja. F'dan il-kwadru hemm din il-kitba: "Ex Devotione Aloysii Busuttil". F'din il-kappella taħt tnejn mill-arkaturi magħluqa nsibu żewġ xeni b'pittura qadima. Waħda minnhom turi d-dehra ta' l-Anglu lil San Ġużepp biex jaħrab lejn l-Eġittu bil-Madonna u bil-Bambin. ¹

Il-koppletta ta' din il-kappella kienet impittra mill-pittur Għawdexi-Rabti I-Kav. Pawlu Camilleri Cauchi. Kienet ġiet mikxufa fl-okkażjoni taż-Żjara tal-Papa Ġwanni Pawlu t-Tieni f'Għawdex, is-Sibt 26 ta' Mejju 1990. ²

Fis-saqaf tal-Knisja Katidrali mis-sitt kwadri pittura tal-pittur Bormliż Ganni Vella (1885-1977), impittrin fl-1914 f'erbgħa minnhom insibu ix-xbieha ta' San Ġużepp. Hekk ukoll fl-abside (arzella) tal-kor hemm ix-xbieha ta' San Ġużepp. Il-pittura tas-saqaf tal-Knisja Katidrali hija kollha tal-pittur Ganni Vella u kien ħallas għaliha kollha l-Isqof Djoċesan Mons. Gann. Marija Camilleri Agostinjan. ³

Fis-sagristija ta' din il-Knisja nsibu żewġ kwadri ta' San Ġużepp. Wiehed juri l-mewt ta' dan il-qaddis li kien restawrat f'it tas-snin ilu, u l-ieħor dak tal-Maġi, li fih hemm ukoll ix-xbieha ta' San Ġużepp. Dan ta' l-Aħħar jinsab fuq il-bieb li jagħti għall-I Awla Kapitulari (Il-Ġdida). Fil-kappella ta' l-Oratorju ta' din il-Knisja nsibu kwadru żgħir ta' San Ġużepp li kien ġie wkoll restawrat. ⁴

Fil-Mużew tal-Knisja Katidrali hemm ukoll żewġ kwadri ta' San Ġużepp, wiehed żgħir, u l-ieħor ikbar. Dawn juru l-Harba ta' San Ġużepp bil-Madonna u l-Bambin lejn l-Eġittu.

L-istatwa ta' San Ġużepp li tinsab fis-sagrestija tal-qassisin kienet saret f'Bolzano. Hija xogħol fl-injam u ngābet f'Għawdex fit-3 ta' Ottubru tal-1958. ⁵

Il-Kappell ta' San Ġużepp ta' fuq is-Sur

Ġewwa ċ-Cittadella fuq il-ġenb tat-tramuntana tal-Knisja Katidrali nsibu l-kappella ta' San Ġużepp. Il-kwadru ta' din il-kappella sabiħa tpitter reċenti, u pittur l-pittur Vincenzu Cordina mir-Rabat ta' Għawdex.

Fil-Knisja Arċipretali, Bażilika, u Kollegġjata ta' San Ġorġ

Il-kwadru tas-Sagra Familja li fih ix-xbieha ta' San Ġużepp huwa opra sabiħa tal-pittur Malti-Belti l-Prof. Ġużeppi Cali' (1846-1930). Kien tpoġġa fuq l-artal fit-23 ta' Jannar tal-1905. Kien imħallas minn Marija Agius waħda mill-ewwel sorijiet tal-Komunita' Reliġjuża tat-Terz'Ordni ta' San Franġisk ta' din il-belt ⁶. L-istatwa hija xogħol l-istatwarju Għawdexi-Rabti Agostino Camilleri (1885-1979). Fil-15 ta' Ġunju tal-1924 kienet ġiet mehuda mill-Knisja ta' San Franġisk għall-Knisja Parrokkjali ta' San Ġorġ. Kien ħallas għaliha Lwigi Zammit (Tal-Marden) mir-Rabat ta' Għawdex. L-ewwel festa kienet saret il-Ħadd 4 ta' Mejju tal-1925. ⁷

Fl-Oratorju tal-Bażilika-Kollegġjata ta' San Ġorġ nsibu l-kwadru tal-Madonna tad-Dawl, magħruf bħala ta' San Ġużepp "Tas-Suq". Dan il-kwadru huwa tal-pittur Malti Gio-Nikol Buhagiar. (T.1670). Sas-sena 1959 dan il-kwadru artistiku kien fil-kappella ta' San Ġużepp tas-Suq, knisja filjali tal-Parroċċa ta' San Ġorġ. ⁸ F'dan l-Oratorju nsibu wkoll kwadru żgħir sabiħ tas-Sagra Familja. F'dan il-kwadru artistiku mpitter f'Ruma kien ġie mogħti minn Patri Tormelli S.J. lil Mons Isqof Mikiel F. Buttigieg fl-1863 fl-okkażjoni tal-Konsagrazzjoni Episkopali tiegħu. ⁹ Fl-istess Oratorju nsibu kwadru ovali qadim ta' San Ġużepp. Kien ġie restawrat fi żmien l-Arċipriet Alfonsu

M. Hili Prel. Dom. (1917-1943) mill-pittur Profs. Ġużeppi Cali'.¹⁰

Fl-Abside (Arzella) tal-Kor impittra fl-1953 mill-pittur Ruman Profs. Gann Battista Conti (1878-1971) nsibu wkoll ix-xbieha ta' San Ġużepp.¹¹

F'wahda min-nieċ tan-navi ta' din il-Bażilika, dik tan-naħa tal-punent insibu statwa artistika ta' San Ġużepp xogħol l-istatwarju Ghawdx-Rabti Alfred Camilleri Cauchi. Kienet waslet il-Ġimgħa 17 ta' Lulju tal-1992. Tpoġġiet f'postha dak in-nhar stess fil-ghaxija. Kienet ġiet imbierka ma' l-oħra pariġġa ta' Marija Immakulata lejlet il-festa ta' San Ġorġ, is-Sibt 18 ta' Lulju 1992 mill-Isqof Djoċesan Mons. Nikol G. Cauchi. Hallas għal din l-istatwa l-Ambaxxatur għall-Vatikan Dr. Cachia Zammit miż-Żejtun, Malta benefattur tal-Bażilika ta' San Ġorġ.¹²



Fil-Koppletta tal-kappella ta' San Ġużepp insibu erba' kwadri tal-mużajk li juru xeni mill-hajja ta' San Ġużepp u l-Madonna. Kienu tpoġġew f'posthom fil-21 ta' Novembru tal-1985.¹³

Fil-Knisja u l-Kunvent ta' Santu Wistin

Fis-sena 1888 fil-Knisja ta' Santu Wistin tpoġġa kwadru ġdid tas-Sagra Familja opra tal-pittur Taljan Tito Troja. Kien hallas għalih il-Patri Baċċ. Emanuele Abela. Dan il-kwadru sar flok ieħor li juri l-Mewt ta' San Ġużepp, li illum jinsab fil-Knisja ta' San Franġisk fir-Rabat ta' Ghawdex.¹⁴ Fil-kuridur tal-kunvent insibu kwadru żgħir li juri l-Harba ta' San Ġużepp fl-Eġittu. Huwa kopja tad-Domenichino.

Fil-Knisja u l-Kunvent ta' San Franġisk

F'April tas-sena 1893 kien tneħħa minn fuq l-artal li jiġi l-ewwel wiehed fuq il-lemin inti u diehel fil-knisja l-kwadru tal-Beatu Salvatore minn Orta. Floku kien tpoġġa l-kwadru sabiħ u artistiku li juri l-Mewt ta' San Ġużepp mogħti mill-Patrijiet Agostinjani lil din il-knisja ta' din il-Belt.¹⁵ Il-vara sabiħa u artistika ta' San Ġużepp saret fil-Fabrika "Galard" ta' Marsilja u miġjuba fl-1896. Kienet



ġiet imbierka mill-Isqof Djoċesan Gann Marija Camilleri Agostinjan fil-knisja ta' San Ġakbu Appostlu fil-15 ta' Marzu tal-1896.¹⁶

Fil-Mużew tal-kunvent insibu kwadru żgħir tat-Twelid ta' Ġesu' Kristu fejn hemm ix-xbieha ta' San Ġużepp.

Fis-Santwarju tal-Madonna tal-Grazzja

F'wahda mill-kappelli ta' hdejn l-artal maġġur (quddiem dak tas-SS.mu Sagrament fejn f'niċċa hemm il-Kurċifiss mirakoluż) hemm vara ta' San Ġużepp bil-Bambin Ġesu' wieqaf b'salib żgħir f'idejh f'niċċa mhaffra fil-hajt. Din il-vara kien hallas għaliha n-Neguzjant "Balbi".¹⁷

Fil-Knisja tat-Twelid tal-Madonna "Vulgo" ta' Savina

F'dan is-Santwarju Marjan u qadim fir-Rabat insibu wkoll kwadru ta' San Ġużepp. Huwa xogħol tal-pittur Ghawdxi l-Kav. Pawlu Camilleri Cauchi. Sar fi żmien ir-Rettur preżenti Mons. Profs. l-Arcidjaknu Ġanni Bosco Gauci.¹⁸

Fil-Knisja ta' San Ġakbu Appostlu

Fil-Knisja ta' San Ġakbu li tinsab f'misraħ Indipendenza (It-Tokk) insibu statwa żgħira ta' San Ġużepp xogħol ta' Spanja. Kien ha hsieb jixtriha r-Rettur ta' din il-knisja Mons. Ġużeppi Farrugia Vella.

Fil-Knisja tas-Sorijiet Franġiskani

Fil-Knisja tas-Sorijiet Franġiskani ta' Triq Palma nsibu kwadru sabiħ ta' San Ġużepp opra tal-pittur Roman Bruschi. Kien ġie mbierek ma' dak ta' San Franġisk t'Assisi (li huwa wkoll ta' l-istess pittur) fl-24 ta' Diċembru tal-1893 mill-Isqof Mons. Ġann Marija Camilleri Agostinjan.¹⁹

Fil-Knisja tas-Sorijiet Dumnikani u l-Kunvent tagħhom

Il-kwadru ovali ta' San Ġużepp 'sotto kwadru' taht il-kwadru ta' San Vincenz Ferreri Dumnikan huwa opra sabiħa tal-pittur Malti-Żebbuġi Lazzru Pisani (1856-1932). Kien tpoġġa f'postu f'Settembru tal-1900.²⁰ Fil-kuritur tal-kunvent f'niċċa nsibu statwa mdaqqsqa ta' San Ġużepp xogħol l-istatwarju Ghawdxi Gostino Camilleri P.E.P.

Fid-Dar ta' l-Irtiri "sive" Manresa

Fis-sagrestija ta' ma' ġenb il-knisja nsibu kwadru kbir li juri l-Mewt ta' San Ġużepp. Dan il-kwadru proviżjonalment kien misluf lill-Knisja Parrokkjali tal-Qala fi żmien il-Kappillan Dun Ġwann Saliba (1891-1919). Kien dam sas-sena 1899. Fit-18 ta' Settembru tal-1899 wasal il-kwadru titolari ġdid dak tal-lum xogħol tal-pittur il-Prof. Ġużeppi Cali'.⁽²¹⁾ Fil-kuridur ta' din id-Dar ta' l-Irtiri dak li jjeħu lejn ir-Refettorju hemm kwadru żgħir tal-Harba fl-Eġittu ta' San Ġużepp kopja wkoll tad-Domenichino. Fil-Knisja fuq l-artal ta' San Pawl l-Eremit hemm kwadru żgħir ta' San Ġużepp kopja wkoll tad-Domenichino. Fil-Knisja fuq l-artal ta' San Pawl l-Eremit hemm kwadru żgħir ta' San Ġużepp kopja tal-

kwadru titolari tal-Knisja Arċipretali tal-Qala.

Fil-Knisja tal-Lunzjata

Fil-Knisja tal-Madonna tal-Lunzjata limiti tar-Rabat ta' Ghawdex insibu statwa ta' San Ġuzepp. Hija xoghol l-istatwarju Agostino Camilleri. Din l-istatwa darba kienet fil-kappella ta' San Ġuzepp "Tas-Suq". Kienet saret fl-1922 f'żmien li kien Rettur ta' din il-kappella Mons. Karmelu Hili (1812-1956). Qabel din l-istatwa kien hemm oħra u l-Bambin kien bil-wieqfa u mlibbes il-harir.

Fil-Kappella tas-Seminarju

Fil-Kappella tas-Seminarju, dik t'isfel insibu statwa sabiħa ta' San Ġuzepp. Hija xoghol fil-kartapesta u saret f'Lece fl-Italja f'żmien li kien Rettur tas-Seminarju Mons. Alfonsu Marija Hili (1910-1914). F'kwadru kbir li juri t-Twelid ta' Ġesu' Bambin maghruf bħala l-kwadru "Tat-Tigieġa" għax fih hemm impittra 'tigieġa' nsibu wkoll ix-xbieha ta' San Ġuzepp. Dan il-kwadru jinsab fil-kuridur li jieħu lejn ir-Refettorju.

F'dan l-aħhar tagħrif dwar il-qaddis San Ġuzepp ir-Raġel 'Gust' ta'



Marija, u l-Missier Putattiv ta' Ġesu' Kristu niġu fit-tmiem ta' dan l-artiklu storiku u artistiku dwar San Ġuzepp fil-arti nisanija li jgawdi fil-knejjes tar-Rabat ta' Ghawdex.

Riferenzi

- 1 Kan. Dun Nikol Vella Apap. Storja tal-Knisja f'Ghawdex. Ms. Vol III p. 38.
- 2 Kan. Dun Nikol Vella Apap. "Kronaka" Ms. Vol. 22 pp. 205, 206.
- 3 Kan. Dun Nikol Vella Apap. Storja tal-Knisja f'Ghawdex. Ms. Vol. III p. 40.
- 4 Tagħrif mogħti lill verbalment minn Mons. Ġuzeppi Gauci l-Erbgħa 22 ta' Novembru 1995.
- 5 Kan. Dun Nikol Vella Apap. Kitbiet Storici Fuq Ghawdex. Ms. Vol. I. (Kronoloġija t'Ghawdex. Ms. Vol. III.)
- 6 Kan. Dun Nikol Vella Apap. Storja tal-Knisja f'Ghawdex. Ms. Vol. II p. 1.
- 7 L-Istess. Vol. III p. 87.
- 8 Achille Ferres. Descrizione Storica Delle Chiese Di Malta E Gozo. (1866). p. 561.
- 9 Kan. Dun Nikol Vella Apap. Storja tal-Knisja f'Ghawdex. Ms. Vol. V. p. 3.
- 10 L-Istess. Vol. III p. 139.
- 11 L-Istess. Vol. III p. 43.
- 12 Kan. Dun Nikol Vella Apap. "Kronaka" Ms. Vol. 25 pp. 202, 203, 206.
- 13 L-Istess. Vol. 15. p. 68.
- 14 Kan. Dun Nikol Vella Apap. Storja tal-Knisja f'Ghawdex. Ms. Vol. III p.180.
- 15 L-Istess. Vol. IV. p. 358.
- 16 L-Istess. Vol. IV. p. 353.
- 17 L-Istess. Vol. IV. p. 21.
- 18 Tagħrif mogħti lill verbalment minn Mons. Ġuzeppi Gauci l-Erbgħa 22 ta' Novembru 1995.
- 19 Kan. Dun Nikol Vella Apap. Storja tal-Knisja f'Ghawdex. Ms. Vol. V. p. 27.
- 20 L-Istess. Vol. V. p. 11.
- 21 Kan. Dun Nikol Vella Apap. Il-Kapillani tal-Qala. Ġraġja u Hidma. Ms. Vol. VIII. pp. 49, 50.

Jekk int veru Ġuzeppin, ersaq għall-qrar u t-tqarbin.

SCERRI Photo Studio
52, Palm Str, Victoria, Gozo
Tel. 553654

- **1 Hour Film DEVELOPING & PRINTING**
- **FREE Film**
- **Professional Photography in Video & Flash for all Occasions**
- **Albums, Frames, Cameras**
- **Audio & Video Tapes**

- **COLOUR SEPARATIONS**
(No more need to go over to Malta)
- **Digital Scanning**
- **Poster Design**
- **Magazine Layout**
- **Photocopy Service**